

சாராம்சம்: இனிய குழந்தைகளே, உங்களுடைய நடத்தை மிகவும் இனிமையாகவும், இராஜரீகமாகவும் இருக்க வேண்டும். கோபம் என்ற தீய ஆவி ஒருபோதும் இருக்கக்கூடாது.

கேள்வி: குழந்தைகளாகிய நீங்கள் 21 பிறவிகளுக்கான வெகுமதியைப் பெறுவதற்கு நிச்சயமாக எதில் கவனம் செலுத்த வேண்டும்?

பதில்: இவ் உலகில் வாழ்ந்து கொண்டு, அனைத்தையும் செய்யும்போதும், உங்களுடைய புத்தியின் யோகம் உண்மையான அதியன்பிற்குரியவருடன் இணைந்திருக்க வேண்டும். தந்தையின் கௌரவம் இழக்கும் வகையில், எந்தத் தீய பழக்கங்களையும் கொண்டிராதீர்கள். வீட்டில் வசிக்கும்போது, உங்களிடம் மிக நல்ல தெய்வீகக் குணங்கள் இருப்பதை மற்றவர்கள் காணுமாறு ஒருவரோடு ஒருவர் மிகுந்த அன்புடன் வாழுங்கள்.

பாடல்: விழித்தெழுங்கள், ஓ மணவாட்டிகளே, விழித்தெழுங்கள்! புதிய யுகம் வரவுள்ளது.

ஓம் சாந்தி. இனிமையிலும் இனிமையான, ஆன்மீகக் குழந்தைகளான நீங்கள் பாடலைக் கேட்டீர்கள். குழந்தைகளான நீங்கள் அதன் அர்த்தத்தையும் நிச்சயமாகப் புரிந்து கொண்டிருப்பீர்கள். தந்தை வந்து உங்களுக்குப் புதிய விடயங்களைக் கூறுகிறார். குழந்தைகளான நீங்கள் 5000 வருடங்களுக்கு முன்னரும் புது உலகிற்கான புது யுகத்தின் விடயங்களைப் பற்றிச் செவிமடுத்துள்ளீர்கள். நீங்கள் இப்போது மீண்டும் ஒருமுறை அதனைச் செவிமடுக்கிறீர்கள். இடையில், நீங்கள் பக்தி மார்க்கத்திற்குரிய விடயங்களைச் செவிமடுத்தீர்கள். அந்த விடயங்கள் சத்தியயுகத்தில் இருக்க மாட்டாது. அங்கு, ஞானப் பாதையின் வெகுமதியை நீங்கள் பெறுகிறீர்கள். குழந்தைகளான நீங்கள் இப்போது புதிய உலகிற்கான உண்மையான வருமானத்தைச் சம்பாதிக்கிறீர்கள். ஞானம் வருமானத்திற்கான வழி எனக் கூறப்படுகிறது. கற்பதனால் சிலர் சட்டத்தரணிகளாகவோ அல்லது பொறியியலாளர்களாகவோ ஆகுகின்றார்கள். அதுவும் வருமானத்தைக் கொண்டு வருகிறது. நீங்கள் இந்தக் கல்வியினூடாக அரசர்களுக்கெல்லாம் அரசர்கள் ஆகுகின்றீர்கள். இது மிகவும் மகத்தான வருமானம் ஆகும். குழந்தைகளான உங்களுக்கு இப்போது நம்பிக்கை உள்ளது. உங்களுக்கு ஏதாவது சந்தேகம் இருந்தால், நீங்கள் மேற்கொண்டு முன்னேறும்போது அது நம்பிக்கையாக மாறும். 'ஒரு விநாடியில் ஜீவன்முக்தி' என்பது நினைவுகூரப்படுகிறது. நீங்கள் பாபாவிற்குரியவராகி, ஆஸ்திக்கு அதிபதிகள் ஆகுகின்றீர்கள். சுவர்க்கத்தைப் படைப்பவரான தந்தை, உங்களை அதிபதிகள் ஆக்குவதற்கு வந்துள்ளார். குழந்தைகளான உங்களுக்கு இந்த நம்பிக்கை இருக்க வேண்டும். உங்களுக்கு இரு தந்தைகள் இருப்பதை நீங்களும் அறிவீர்கள். ஒருவர் பௌதீகத் தந்தை ஆவார். மற்றையவர் ஓ தந்தையாகிய கடவுளே என நீங்கள் அழைக்கும் பரமாத்மாவாகிய பரமதந்தையான ஆன்மீகத் தந்தை ஆவார். பௌதீகத் தந்தையை ஒருபோதும் பரம தந்தை என்று அழைக்க முடியாது. ஒரேயொரு ஆன்மீகத் தந்தை மட்டுமே அனைவருக்கும் அமைதியையும், சந்தோஷத்தையும் அருள்பவர் ஆவார். சத்தியயுகத்தில் அனைவரும் சந்தோஷமாக இருப்பார்கள். எஞ்சிய ஆத்மாக்கள் அனைவரும் அமைதி தாமத்தில் இருப்பார்கள். சத்தியயுகத்தில், நீங்கள் அமைதி, சந்தோஷம், செல்வம், நோயிலிருந்து விடுபட்ட சரீரம் போன்றவற்றைக் கொண்டிருப்பீர்கள். உங்களுக்கு அனைத்தும் இருக்கும். எனவே, அனைவரும் அதி அன்பிற்குரிய தந்தையைக் கூவி அழைக்கிறார்கள். சாதுக்களும் சந்நியாசிகளும் ஆழ்ந்த பக்தி செய்கிறார்கள். ஆனால் அவர்கள் யாருக்காக அந்த ஆன்மீக முயற்சியைச் செய்கிறார்கள் என்பதை அவர்கள் அறிய மாட்டார்கள். அவர்கள் பிரம்ம தத்துவத்தில் கலப்பதற்காக ஆன்மீக முயற்சி செய்கிறார்கள். ஆனால் அவர்களால் அதனுடன் கலக்க முடியாது. பிரம்ம தத்துவத்தை நினைவு செய்வதனால் பாவங்களை அழிக்க முடியாது. தந்தை கூறுகிறார்: சதா என்னை மட்டும் நினைவு செய்யுங்கள். நான் சர்வசக்திவானா அல்லது வசிக்கும் இடமான பிரம்மதத்துவம் சர்வசக்திவானா? பிரம்ம தத்துவம் ஆத்மாக்கள் அனைவரும் வசிக்கும் மகா தத்துவம் ஆகும். அவர்கள் அதனால் பிரம்ம தத்துவத்தைக் கடவுளாகக் கருதுகிறார்கள். எவ்வாறு பாரத மக்கள் ஹிந்துஸ்தானில் வசிப்பதனால் இந்து சமயத்தைத் தமது சமயமாகக் கருதுகிறார்களோ, அதேபோன்று, அவர்கள் வசிப்பிடமான பிரம்ம தத்துவத்தைக் கடவுளாகக் கருதுகின்றனர். அது ஆத்மாக்கள் நீள்கோள வடிவில் ஒளிப்புள்ளிகளாக வசிக்கும் பிரம்மாந்தம் ஆகும். இதனாலேயே அந்த இடம் பிரம்மாந்தம் என்று அழைக்கப்படுகிறது. இது மனித உலகம் ஆகும். பிரம்மாண்டம் மனித உலகிலிருந்து வேறுபட்டது. ஆத்மா என்றால் என்னவென்று எவரும் அறிய மாட்டார்கள். அற்புதமான நட்சத்திரம் நெற்றியின் புருவமத்தியில் பிரகாசிப்பதாக அவர்கள் கூறுகின்றனர். ஆத்மாக்கள் பெருவிரல் போன்ற வடிவம் கொண்டவர்கள் என்றும் அவர்கள் கூறுகின்றனர். எவ்வாறாயினும், தந்தை கூறுகிறார்: ஆத்மா அதி சூட்சுமமான புள்ளி. ஆத்மாவை இந்தக் கண்களால் பார்க்க முடியாது. மக்கள் அதனைப் பார்ப்பதற்கும், பிடித்துக் கொள்வதற்கும் பெருமளவில் முயற்சி செய்கிறார்கள். ஆனால் எவருக்கும் அதனைப் பற்றித் தெரியாது. இப்போது பாரதத்தைச் சுவர்க்கமாக்குவதில் தந்தையின் உதவியாளர்கள் ஆகவேண்டும் என்பதைக் குழந்தைகளான நீங்கள் அறிவீர்கள். தந்தை பாரதத்தில் மட்டும் வருகிறார். பாரதத்தில் மட்டுமே மக்கள் சிவனின் பிறந்தநாளைக் கொண்டாடுகிறார்கள். கிறிஸ்து வந்து சென்றதனால் கிறிஸ்தவர்கள் கிறிஸ்தமஸைக் கொண்டாடுகிறார்கள். கிறிஸ்து எப்போது வந்தார் என்பதை அவர்கள் அறிவார்கள். ஆனால் பாரத மக்களுக்கு எப்போது தந்தை வந்தார் என்றோ அல்லது எப்போது கிருஷ்ணர் வந்தார் என்றோ தெரியாது. அவர்களுக்கு எவரைப் பற்றியும் எதுவும் தெரியாது. அவர்கள் பாடும் புகழ் அனைத்தும் கிருஷ்ணருடையது. அவர்கள் அவரைத் தொட்டிலில் இட்டு ஆட்டி, அதிகளவில் அன்பு செலுத்துகிறார்கள். ஆனால் அவர் எப்போது பிறந்தார் என்பது அவர்களுக்குத் தெரியாது. அவர் துவாபர யுகத்தில் கீதையைக் கூறினார் என அவர்கள் கூறுகிறார்கள். ஆனால் கிருஷ்ணர் துவாபர யுகத்தில் இருக்கவில்லை. தெய்வீகச் செயல்கள் ஒரேயொரு தந்தையினுடையவை மட்டுமே ஆகும். இதனாலேயே, அவர்கள் அவரைப் பற்றிக்

கூறுகிறார்கள்: நீங்கள் மட்டுமே உங்களுடைய வழிமுறைகளை அறிவீர்கள். கிருஷ்ணர் சத்தியயுகத்தின் இளவரசர் ஆவார். அவருடைய அன்னை யோக சக்தியினூடாகத் தான் குழந்தை ஒன்றைப் பெறப் போவதை முன்கூட்டியே காட்சியின் மூலம் அறிந்து கொண்டார். அங்கு, அவர்கள் அதே முறையில் தமது சரீரங்களையும் விடுகிறார்கள். ஒவ்வொருவரும் ஒரு சரீரத்தை விடுத்து வேறொன்றை எடுக்கிறார்கள். பாம்பின் உதாரணம் உள்ளது. உண்மையில், சந்நியாசிகளால் அந்த உதாரணத்தைக் கொடுக்க முடியாது. விகாரத்தில் ஈடுபட்டிருக்கும் மக்களுக்கு இந்த ஞானத்தை ரீங்காரம் செய்து அவர்களைத் தமோபிரதானிலிருந்து சதோபிரதான் ஆக்குங்கள். மனிதர்களைத் தேவர்களாக மாற்றுவதற்கு இந்த ஞானத்தை ரீங்காரம் செய்வது உங்களுடைய வியாபாரம் ஆகும். ஆமையின் உதாரணம் இந்த நேரத்திற்குரியது. செயல்களைச் செய்த பின்னர், நேரம் கிடைக்கும் போது தந்தையை நினைவு செய்யுங்கள். இது உங்களுடைய இறுதிப் பிறவி என்பதை நீங்கள் அறிவீர்கள். இந்த நாடகம் இப்போது முடிவடைய வேண்டும். சரீரங்களும் இப்போது பழையதாகி விட்டன. சரீரத்தின் கர்மக்கணக்குகள் தீர்க்கப்பட வேண்டும். நீங்கள் சதோபிரதான் ஆகும்போது, உங்களுடைய கர்மாதீத ஸ்திதியை அடைவீர்கள். அப்போது உங்களால் உங்களுடைய தற்போதைய சரீரத்தில் தங்கியிருக்க முடியாது. நீங்கள் உங்களுடைய கர்மாதீத ஸ்திதியை அடைந்ததும், உங்களுடைய சரீரங்களை நீங்கள் விடுவதுடன் யுத்தமும் ஆரம்பமாகும். சரீரங்கள் அனைத்தும் அழிக்கப்படுவதுடன், ஆத்மாக்கள் நுளம்புக் கூட்டத்தைப் போன்று வீட்டிற்குத் திரும்பிச் செல்வார்கள். எவராலும் தூய்மை ஆகாமல் வீட்டிற்குத் திரும்பிச் செல்ல முடியாது. இது இராவணனால் ஸ்தாபிக்கப்பட்ட துன்ப பூமி ஆகும். ஆனால் சிவாலயமோ இராமரால் (கடவுளால்) ஸ்தாபிக்கப்பட்டது. உண்மையில், பரமாத்மாவின் பெயர் சிவன் அன்றி, இராமர் அல்ல. தேவர்கள் அனைவரும் சிவாலயமான சத்தியயுகத்தில் இருக்கிறார்கள். பின்னர், பக்தி மார்க்கத்தில், அவர்கள் சிவாலயங்களைக் கட்டி சிவனின் விக்கிரகங்களை வைக்கின்றார்கள். இதுவே சிவபாபாவின் சிம்மாசனம் ஆகும். ஆத்மா இந்த சிம்மாசனத்தில் அமர்ந்திருக்கிறார். தந்தையும் வந்து இவருக்குப் பக்கத்தில் அமர்ந்திருந்து உங்களுக்குக் கற்பிக்கிறார். அவர் இங்கு எல்லா நேரமும் தங்கியிருப்பதில்லை. நீங்கள் அவரை நினைவு செய்யும்போது அவர் வருகிறார். தந்தை கூறுகிறார்: நான் உங்களுடைய எல்லையற்ற தந்தை ஆவேன். நீங்கள் என்னிடமிருந்து ஓர் ஆஸ்தியைப் பெற வேண்டும். பிரம்மா எல்லையற்ற தந்தை அல்ல. எனவே, நீங்கள் என்னை நினைவு செய்ய வேண்டும். பாபாவே ஞானக்கடல் என்றும், அன்புக்கடல் என்றும் இனிய குழந்தைகளான நீங்கள் அறிவீர்கள். எனவே, குழந்தைகளான நீங்களும் அன்புக்கடல்கள் ஆகவேண்டும். கணவனும் மனைவியும் ஒருவர் மீது ஒருவர் உண்மையான அன்பினைக் கொண்டிருப்பதில்லை. அவர்கள் காம விகாரத்தையே அன்பு எனக் கருதுகிறார்கள். எவ்வாறாயினும், பாபா கூறியுள்ளார்: காமமே கொடிய எதிரியாகும். அது ஆரம்பம் முதல், மத்தியினூடாக இறுதிவரை துன்பத்தை விளைவிக்கிறது. தேவர்கள் விகாரமற்றவர்கள். இதனாலேயே அவர்கள் இவ்வாறு கூறுகிறார்கள்: எனக்குக் கிருஷ்ணரைப் போன்றதொரு குழந்தை வேண்டும். எனக்குக் கிருஷ்ணரைப் போன்றதொரு கணவன் வேண்டும். அவர்கள் கிருஷ்ணபூமியை நினைவு செய்கிறார்கள். தந்தை இப்போது கிருஷ்ண பூமியை ஸ்தாபிக்கிறார். நீங்களே ஸ்ரீ கிருஷ்ணரைப் போன்று அல்லது மோகனைப் (அனைவரையும் ஈர்ப்பவர்) போன்று ஆகமுடியும். ஏனைய இளவரசர்களும், இளவரசிகளும் இருப்பார்கள். நீங்கள் இங்கு அவை அனைத்துமாக ஆகுகின்றீர்கள். அவற்றின் ஒரு பட்டியலும் உள்ளது. எட்டு மணி மாலையும் 108 மணி மாலையும் உள்ளன. மக்கள் ஒன்பது இரத்தினங்களைக் கொண்ட மோதிரத்தை அணிகிறார்கள். அந்த எட்டுப் பேரும் யார்? மத்தியில் இருப்பவர் யார்? அனைவரிலும் இனிமையிலும் இனிமையான தந்தையினூடாக நாம் இரத்தினங்கள் ஆகுகிறோம் என்பதை நீங்கள் மட்டுமே அறிவீர்கள். தந்தை கூறுகிறார்: குழந்தைகளே, ஒருவரோடு ஒருவர் மிகுந்த அன்புடன் பழகுங்கள். இல்லாவிடின், நீங்கள் தந்தையின் பெயரை அவமதிப்பீர்கள். சற்குருவை அவமதிப்பதையச் செய்தவர்களால் உயர்ந்ததோர் அந்தஸ்தை அடைய முடியாது. அனைவருக்கும் இந்த மந்திரத்தை வழங்குங்கள்: ஒரேயொரு தந்தையை நினைவு செய்யுங்கள், மாசு அகன்று விடும். உங்களுக்கு எந்தவொரு கோபமும் கிடையாது, நீங்கள் மிகுந்த அன்பைக் கொண்டுள்ளீர்கள் என மற்றவர்கள் நம்பும் அளவிற்கு நீங்கள் வீட்டிலுள்ள அனைவருடனும் மிகுந்த அன்புடன் பழக வேண்டும். மது அருந்துதல் புகைத்தல் என்பன தீய பழக்கங்கள் ஆகும். இத்தகைய தீய பழக்கங்கள் அனைத்தும் நீக்கப்பட வேண்டும். தெய்வீகக் குணங்கள் இங்கேயே கிரகிக்கப்பட வேண்டும். ஓர் இராச்சியத்தை ஸ்தாபிப்பதற்கு முயற்சி தேவைப்படுகிறது. ஏனைய மதத்தவர்கள் இராச்சியத்தை ஸ்தாபிப்பதில்லை. அவர்கள் இறுதிவரைக்கும் மேலே இருந்து தொடர்ந்து வந்து கொண்டே இருப்பார்கள். நீங்கள் 21 பிறவிகளுக்கு உங்களுடைய வெகுமதியை உருவாக்குகிறீர்கள். இதில் மாயையின் பல புயல்கள் ஏற்படும். எவ்வாறாயினும், நீங்கள் முயற்சி செய்வதுடன், தெய்வீகக் குணங்களையும் கிரகிக்க வேண்டும். நீங்கள் கோபத்துடன் பேசினால், உங்களுக்குள் தீய ஆவி இருப்பதாக மக்கள் கூறுவார்கள். நீங்கள் எல்லையற்ற தந்தையின் கௌரவத்தை இழக்கச் செய்து விட்டீர்கள் என்பதே அதன் அர்த்தமாகும். அவ்வாறாயின் எவ்வாறு உங்களால் உயர்ந்ததோர் அந்தஸ்தை அடைய முடியும்? மிகவும் இனிமையானவர்களாகி, தகாதவற்றைச் செய்யும் தூண்டுதலில் இருந்தும் விடுபட்டிருங்கள். இங்கு வாழ்ந்து அனைத்தையும் செய்யும்போதும், உங்களுடைய யோகம் அதியன்பிற்குரியவருடன் இணைக்கப்பட்டிருக்க வேண்டும். பாபா கூறியுள்ளார்: என்னை நினைவு செய்யுங்கள். உங்களுடைய பாவங்கள் எரிக்கப்படும். இது யோக அக்கினி எனப்படுகிறது. இங்கு ஹத்த யோகத்திற்கான அவசியம் இல்லை. உங்களுடைய சரீரத்தை ஆரோக்கியமாக வைத்திருங்கள். ஏனெனில் இது உங்களுடைய மிகவும் பெறுமதிவாய்ந்த சரீரமாகும். அத்துடன் தூய உணவை உண்ணுங்கள். தேவர்களுக்குப் படைக்கப்படும் போக்கினைப் (பிரசாதத்தை) பாருங்கள். ஸ்ரீநாத் துவாராவைச் சென்று பாருங்கள்.

வங்காள மக்கள் காளிக்கு ஆடொன்றைப் பலியிடுவார்கள். சரீரத்தை நீக்கிய ஆத்மாக்களுக்கு மீன் போன்றவற்றைப் படைக்கின்றார்கள். இல்லாவிட்டால் பிரிந்து சென்ற ஆத்மாக்கள் குழப்பம் அடைவார்கள் என அவர்கள் நம்புகிறார்கள். யாரோ ஒருவர் ஒரு வழக்கத்தை உருவாக்கினார். அது தொடர்ந்தது. தேவர்களின் இராச்சியத்தில் எந்தவொரு பாவமும் செய்யப்படுவதில்லை. அது இராம இராச்சியமாகும். இங்கு, செயல்கள் பாவகரமான செயல்கள் ஆகின்றன. அங்கு, செயல்கள் நடுத்தரமானவை. பக்தர்கள் ஹரித்துவாரிற்குச் செல்கிறார்கள். கிருஷ்ணர் ஹரி என்று அழைக்கப்படுகிறார். ஆனால் கிருஷ்ணர் சத்தியயுகத்திலேயே இருக்கிறார். உண்மையில், ஹரி என்பது துன்பத்தை நீக்குபவரான சிவனின் பெயராகும். ஆனால் அவர்கள் கிருஷ்ணரை ஹரி எனக் கருதி கிருஷ்ணரின் பெயரைக் கீதையில் புகுத்தியுள்ளார்கள். உண்மையில், சிவபாபாவே அனைவரினதும் துன்பத்தை நீக்குபவர் ஆவார். சத்தியயுகம் ஹரியின் வாயில் (ஹரித்துவார்) எனப்படுகிறது. பக்தி மார்க்கத்திலுள்ளவர்கள் தமது மனங்களில் தோன்றுவனவற்றை எல்லாம் தொடர்ந்து கூறுவார்கள். தந்தை கூறுகிறார்: நான் பழைய உலகைப் புதியதாக்குவதற்குச் சங்கமயுகத்தில் வருகிறேன். இராவணன் உங்களுடைய பழைய எதிரி ஆவான். மக்கள் ஒவ்வொரு வருடமும் இராவணனின் கொடும்பாவியை எரிக்கிறார்கள். அதற்கு அவர்கள் அதிகளவு பணத்தையும் செலவழிக்கிறார்கள். அவை அனைத்தும் நேரத்தையும் பணத்தையும் வீணாக்குவதாகும். வங்காளத்தில் பல இறைவிகளின் உருவங்களைச் செய்கிறார்கள். அவற்றிற்கு உணவுட்டி, அவற்றை வழிபட்டுப் பின்னர் அவற்றை நீரில் மூழ்கடிக்கிறார்கள். இதனை அடிப்படையாகக் கொண்டதொரு பாடல் உள்ளது. குழந்தைகளான நீங்கள் மிகுந்த இனிமையானவர்கள் ஆகவேண்டும். ஒருபோதும் கோபத்தில் பேசாதீர்கள். ஒருபோதும் தந்தையுடன் முகங்கோணாதீர்கள். நீங்கள் முகங்கோணிக் கற்பதை நிறுத்தினால், உங்களுடைய கால்களையே நீங்கள் வெட்டிக் கொள்வதைப் போன்றதாகும். நீங்கள் இங்கு உலகின் அதிபதிகள் ஆகுவதற்கு வந்துள்ளீர்கள். ஸ்ரீ நாராயணன் சக்கரவர்த்தியும், ஸ்ரீ இலக்ஷ்மி சக்கரவர்த்தினியும் ஆவார்கள். எவ்வாறாயினும், ஸ்ரீ ஸ்ரீ என்பது சிவபாபாவின் பட்டமாகும். தேவர்கள் ஸ்ரீ எனக் குறிப்பிடப்படுகிறார்கள். ஸ்ரீ என்றால் மேன்மையானது என்று அர்த்தமாகும். நீங்கள் எவ்வாறிருந்தீர்கள் என்பதை பற்றிச் சிந்தியுங்கள்! எவ்வாறு மாயை உங்களைத் தாக்கி என்னவாக ஆக்கியுள்ளாள் என்று பாருங்கள். பாரதம் மிகவும் செல்வம் மிக்கதாக இருந்தது! அவ்வாறாயின், அது எவ்வாறு ஏழ்மையானது? என்ன நிகழ்ந்தது? அவர்கள் எதனையும் புரிந்து கொள்வதில்லை. நீங்கள் தேவர்களாக இருந்து பின்னர் ஷத்திரியர்கள் ஆகினீர்கள் என்பதை இப்போது புரிந்து கொள்கிறீர்கள். ஆத்மாவே பரமாத்மா என அவர்கள் கூறுகிறார்கள். இல்லாவிடின், 'ஹம் ஸோ' என்பதன் அர்த்தம் மிகவும் இலகுவானது. ஒவ்வொருவருக்கும் ஒரேயொரு மனிதப் பிறவியே இருப்பதாக அவர்கள் கூறுகிறார்கள். ஆனால் நீங்கள் 84 பிறவிகளை எடுப்பதாகத் தந்தை விளங்கப்படுத்துகிறார். அந்த 84 பிறவிகளில், சங்கமயுகத்திற்குரிய இந்தப் பிறவி மிகவும் பெறுமதி மிக்கதாகும். எல்லையற்ற தந்தையிடமிருந்து சவர்க்க ஆஸ்தியை நீங்கள் பெறுகின்ற நேரம் இதுவாகும். நீங்கள் மிகவும் இராஜரீகமான தந்தையின் குழந்தைகள் ஆவீர்கள். எனவே, உங்களுக்குள் அதிகளவு இராஜரீகம் இருக்க வேண்டும். இராஜரீகமான மக்கள் ஒருபோதும் உரத்துப் பேசுவதில்லை. உலகில், ஒவ்வொரு வீட்டிலும் பெரும் குழப்பம் நிலவுகிறது. சவர்க்கத்தில் அவ்வாறான எதுவும் கிடையாது. இந்த பாபா வல்லபச்சாரி குலத்தைச் சார்ந்தவர். சத்தியயுகத் தேவர்களுக்கும், இன்றைய தூய்மையற்ற வைஷ்ணவர்களுக்கும் இடையே அதிகளவு வேறுபாடு உள்ளது. வைஷ்ணவர்கள் விகாரத்தில் ஈடுபடுவதில்லை என்றில்லை. இராவண இராச்சியத்திலுள்ள அனைவரும் விகாரத்தினூடாகவே பிறக்கின்றார்கள். சத்தியயுகத்தில், அவர்கள் முற்றிலும் விகாரமற்றவர்கள். நீங்கள் இப்போது முற்றிலும் விகாரமற்றவர்கள் ஆகுவதுடன் யோக சக்தியால் உலகின் அதிபதிகளும் ஆகுகின்றீர்கள். உங்களுடைய நடத்தை மிகவும் இனிமையாகவும், இராஜரீகமானதாகவும் இருக்க வேண்டும். நீங்கள் சமயநூல்களைப் பற்றி விவாதிக்கவோ அல்லது விமர்சிக்கவோ கூடாது. அம்மக்கள் சமயநூல்களை பற்றி விவாதிக்கும்போது, கம்புகளினால் ஒருவரையொருவர் அடித்தும் கொள்கின்றார்கள். அந்த அப்பாவி மக்களைக் குறைகூற முடியாது. அவர்களுக்கு சற்றேனும் இந்த ஞானம் கிடையாது. இது ஆன்மீகத் தந்தையிடமிருந்து நீங்கள் பெறும் ஆன்மீக ஞானமாகும். அவர் ஞானக்கடல் ஆவார். அவருக்குச் சரீரப் பெயர் கிடையாது. ஏனெனில் அவர் சூட்சுமமான ரூபம் ஆவார். அவர் கூறுகிறார்: எனது பெயர் சிவா. நான் பௌதீகச் சரீரமும் எடுப்பதில்லை. சூட்சுமச் சரீரமும் எடுப்பதில்லை. நான் ஞானக்கடல் என்றும், ஆனந்தக் கடல் என்றும் அழைக்கப்படுகிறேன். ஹனுமான் வாயுவின் புதல்வன் என அவர்கள் சமயநூல்களில் என்னவெல்லாம் எழுதியிருக்கிறார்கள் என்று பாருங்கள். எவ்வாறு வாயுவிற்குக் குழந்தை பிறக்க முடியும்? கடவுள் முதலையாகவும் மீனாகவும் அவதாரம் எடுப்பதாக அவர்கள் கூறுகிறார்கள். அவர்கள் அவரை மிகவும் அவமதித்து விட்டார்கள்! பாபா வந்து முறையிடுகிறார்: அசுரக் கட்டளைகளைப் பின்பற்றுவதனால் நீங்கள் என்னை மிகவும் அவமதித்து விட்டீர்கள். நீங்கள் 24 அவதாரங்களைப் பற்றிப் பேசுவதனால் திருப்தி அடையவில்லை. எனவே நீங்கள் என்னை ஒவ்வொரு துணிக்கையிலும் கூழாங்கற்களிலும் வைத்துவிட்டீர்கள். சமயநூல்கள் அனைத்தும் துவாபர யுகத்தில் இருந்தே எழுதப்பட்டன. முதலில், சிவ வழிபாடு மட்டுமே இருந்தது. கீதையும் பின்னரே எழுதப்பட்டது. தந்தை இப்போது உங்களுக்கு விளங்கப்படுத்துகிறார்: இவை அனைத்தும் அநாதியான நாடகம் ஆகும். நான் இப்போது உங்களை உலகின் அதிபதிகள் ஆக்குவதற்காக வந்துள்ளேன். எனவே, நீங்கள் முழுமையாகத் தந்தையைப் பின்பற்ற வேண்டும். உங்களுக்கு மிக நல்ல நடத்தை இருக்க வேண்டும். கலியுக இறுதியில் என்ன இருக்கின்றது என்பதைப் பார்ப்பதும், சத்தியயுகத்தில் நீங்கள் எதனைப் பார்ப்பீர்கள் என்பதும் அற்புதமே ஆகும். பாரதம் கலியுகத்தில் கடனாளியாக இருக்கிறது. சத்தியயுகத்தில் அது செழிப்பானதாக ஆகுகின்றது. அந்த வேளையில் வேறு எந்தத் தேசங்களும்

இருக்காது. கீதை அத்தியாயம் மீண்டும் நடக்கிறது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. நாங்கள் இராஜரீகத் தந்தையின் குழந்தைகள். எனவே, எமது நடத்தை மிகவும் இராஜரீகமாக இருக்க வேண்டும். உரத்துப் பேசாதீர்கள். மிகவும் இனிமையானவர் ஆகுவீர்கள்.
2. தந்தையுடனோ அல்லது ஒருவரோடு ஒருவரோ ஒருபோதும் முகங்கோணாதீர்கள். ஒருபோதும் முகங்கோணிக் கற்பதை நிறுத்தாதீர்கள். உங்களுடைய தீய பழக்கங்களை விட்டுவிடுங்கள்.

ஆசீர்வாதம்: நீங்கள் ஒரு பற்றற்ற பார்வையாளராகி, சதா ஒரேயொரு தந்தையின் நினைவில் மூழ்கியிருப்பதன் மூலம் உங்கள் ஸ்திதியை நிலையாகவும் ஸ்திரமாகவும் ஆக்குவீர்களாக.

இப்பொழுது, நீங்கள் கனவிலும் நினைக்காத அளவில் தாள்கள் வரவுள்ளன. எனவே, இத்தகைய பயிற்சி இருக்கட்டும்: நீங்கள் ஒரு பற்றற்ற பார்வையாளராக லௌகீக நாடகத்தை பார்க்கும் போது, அது துன்பமானதாயினும் நகைச்சுவையாயினும் வேறுபாடு இருக்க மாட்டாது. அவ்வாறே, ஒருவர் களிப்பூட்டும் பாகத்தைக் கொண்டிருந்தாலும், அன்பான பாகத்தைக் கொண்டிருந்தாலும், முக்கியமான (சீரியஸான) பாகத்தைக் கொண்டிருந்தாலும், ஒரு பற்றற்ற பார்வையாளராக ஒவ்வொரு பாகத்தையும் பாருங்கள். உங்கள் பாகம் நிலையாகவும் ஸ்திரமாகவும் இருக்கட்டும். எவ்வாறாயினும், ஒரேயொரு தந்தையின் நினைவில் சதா மூழ்கியிருந்தால் மட்டுமே அத்தகைய ஸ்திதி நிலைத்திருக்க முடியும்.

சுலோகம்: திடமான நம்பிக்கையுடன் உங்கள் பாக்கியத்தை நிர்ணயித்துக் கொள்ளும் போது, நீங்கள் சதா கவலையற்றவராக இருப்பீர்கள்.

ஓம் சாந்தி